

ശ്രദ്ധ ക്ഷണിക്കൽ

(1) പൊതുമേഖലാ സ്ഥാപനങ്ങളുടെ സ്വകാര്യവൽക്കരണം

ശ്രീ. സി. ദിവാകരൻ: സർ, ഞാൻ ഈ സഭയിൽ കേരളത്തിലെ ജനങ്ങളുടെ ഏറ്റവും ശക്തമായ ഒരാവശ്യം ഉന്നയിക്കുകയാണ്. ഈ വിഷയം ഇതിനുമുമ്പും സഭയിൽ ഉന്നയിക്കുകയും ബഹുമാനപ്പെട്ട മുഖ്യമന്ത്രി അതിന് റൂൾ 300 പ്രകാരം ഒരു പ്രസ്താവന നടത്തുകയും ചെയ്തിരുന്നു. പക്ഷേ ഇപ്പോഴും സ്ഥിതിഗതികൾ രൂക്ഷമായി വഷളായിക്കൊണ്ടിരിക്കുകയാണ്. കേന്ദ്ര സർക്കാർ സംസ്ഥാനത്തെ പൊതുമേഖലാ സ്ഥാപനങ്ങൾ ഓരോന്നായി അടച്ചുപൂട്ടിയും സ്വകാര്യവൽക്കരിച്ചും ജനദ്രോഹ നടപടികൾ തുടരുകയാണ്. തിരുവനന്തപുരം, മാംഗ്ലൂർ അടക്കം രാജ്യത്തെ ആറ് വിമാനത്താവളങ്ങളുടെ നടത്തിപ്പ് അദാനി ഗ്രൂപ്പിന് കൈമാറുന്നതിനുള്ള നടപടികൾ അവസാന ഘട്ടത്തിലാണ്. ഇതുസംബന്ധിച്ച ഫയൽ അടുത്ത മാസം കേന്ദ്ര മന്ത്രിസഭാ യോഗം പരിഗണിക്കുമെന്ന് മനസ്സിലാക്കുന്നു. തിരുവനന്തപുരം വിമാനത്താവളം സ്വകാര്യ മേഖലയ്ക്ക് കൈമാറാനുള്ള നടപടികളിൽ അടിയന്തര ഇടപെടലുകൾ നടത്തണമെന്നാവശ്യപ്പെട്ട് 2018 ഡിസംബർ 11-ന് ഞാൻ ഈ സഭയിൽ

അടിയന്തര ചോദ്യം ഉന്നയിച്ചിരുന്നു. ഇതിന് മറുപടിയായി ബഹുമാനപ്പെട്ട മുഖ്യമന്ത്രി ചട്ടം 300 അനുസരിച്ച് സഭയിൽ പ്രസ്താവനയും നടത്തിയിരുന്നു. ഇതിൽ സംസ്ഥാന സർക്കാരിന്റെ നിലപാടും സർക്കാർ നടത്തിയ ഇടപെടലുകളും വ്യക്തമാക്കിയിരുന്നു. 2003 ഏപ്രിൽ-ഡിസംബർ മാസങ്ങളിൽ അന്നത്തെ കേന്ദ്ര വ്യോമയാന സെക്രട്ടറി, സംസ്ഥാന ചീഫ് സെക്രട്ടറിക്ക് നൽകിയ കത്തിൽ ഏതെങ്കിലും അവസരത്തിൽ തിരുവനന്തപുരം എയർപോർട്ടിൽ സ്വകാര്യ പങ്കാളിത്തമുണ്ടാകുകയാണെങ്കിൽ സംസ്ഥാന സർക്കാരുമായി കൂടിയായോചിക്കുമെന്ന കാര്യം വ്യക്തമാക്കിയിരുന്നു. സംസ്ഥാന സർക്കാർ ഏറ്റെടുത്ത് നൽകിയ അധിക ഭൂമിയുടെ വില കണക്കിലെടുത്ത് സംസ്ഥാന സർക്കാരിന്റെ പങ്കാളിത്തത്തോടെ ഒരു സ്പെഷ്യൽ പർപ്പസ് വെഹിക്കിൾ രൂപീകരിക്കുമെന്നും ഓഹരി പങ്കാളിത്തം നൽകുന്ന കാര്യം പരിഗണിക്കാമെന്നും ഉറപ്പുനൽകിയിരുന്നു. ഏതെങ്കിലും സാഹചര്യത്തിൽ ലേലം ഉണ്ടാകുകയാണെങ്കിൽ സംസ്ഥാന സർക്കാരിന് പരിധിയില്ലാത്ത റൈറ്റ് ഓഫ് ഫസ്റ്റ് റെഫ്യൂസൽ നൽകണമെന്ന് സംസ്ഥാന സർക്കാർ ആവശ്യപ്പെടുകയും ചെയ്തു. ഒന്നും പാലിക്കപ്പെട്ടിട്ടില്ല. വിമാനത്താവളങ്ങൾ രാജ്യത്തിന്റെ അതീവ സുരക്ഷാ പ്രാധാന്യമുള്ള

കേന്ദ്രങ്ങളാണ്. നിലവിലുള്ള നിയമങ്ങളും ചട്ടങ്ങളും ലംഘിച്ചുകൊണ്ട് സ്വകാര്യ വ്യക്തികൾക്ക് കൈമാറാനുള്ള നടപടി സ്വീകരിക്കുമ്പോൾ തിരുവനന്തപുരം അന്താരാഷ്ട്ര വിമാനത്താവളം പൊതുമേഖലയിൽ നിലനിർത്തുന്നതിന് സാധ്യമായ എല്ലാ ഇടപെടലുകളും നടത്തണമെന്ന് ഈ ശ്രദ്ധക്ഷണിക്കലിലൂടെ ഞാൻ ആവശ്യപ്പെടുകയാണ്. ഇപ്പോൾ ഒരു പുതിയ രാഷ്ട്രീയ കാലാവസ്ഥ കേരളത്തിൽ സംജാതമായിട്ടുണ്ട്. ഇവിടെ 20 എം.പി.-മാരുണ്ട്. എൽ.ഡി.എഫ്.-ന് ഒരു എം.പി.-യാണുള്ളത്. 19 എം.പി.-മാർ യു.ഡി.എഫ്.-നുണ്ട്. ശ്രീ. രാഹുൽ ഗാന്ധിയുമുണ്ട്. ഈ സാഹചര്യത്തിലെങ്കിലും കേരളത്തിന്റെ സ്വപ്നമായ, കേരളത്തിന്റെ അവകാശമായ, കേരളത്തിന്റെ സ്വന്തമായ ഈ വിമാനത്താവളം അദാനിക്ക് കൈമാറുന്ന നടപടിയിൽ ശക്തമായി ബഹുമാനപ്പെട്ട മുഖ്യമന്ത്രി ഇടപെടണം. ആവശ്യമായ എല്ലാ കാര്യങ്ങൾക്കും ജനങ്ങൾ തയ്യാറാണ്. ഇക്കാര്യത്തിൽ ഇടപെടണമെന്ന് ഞാൻ വീണ്ടും ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, 1932-ൽ സ്ഥാപിച്ചതും

ലാഭത്തിൽ പ്രവർത്തിക്കുന്നതുമായ തിരുവനന്തപുരം അന്താരാഷ്ട്ര വിമാനത്താവളം സ്വകാര്യവൽക്കരിക്കാനുള്ള കേന്ദ്ര സർക്കാർ നീക്കം

പ്രതിരോധിക്കുന്നതിന് സാധ്യമായ എല്ലാ നടപടികളും സർക്കാർ സ്വീകരിച്ചിട്ടുണ്ട്. വിമാനത്താവളങ്ങളുടെ നിർമ്മാണത്തിലും നടത്തിപ്പിലുമുള്ള പരിചയം കണക്കിലെടുത്ത് തിരുവനന്തപുരം അന്താരാഷ്ട്ര വിമാനത്താവളത്തിന്റെ നടത്തിപ്പും ഭാവി വികസന പ്രവർത്തനങ്ങളും സംസ്ഥാനത്തെ ഏൽപ്പിക്കണമെന്ന് കേന്ദ്രത്തോട് ആവശ്യപ്പെട്ടിട്ടുണ്ട്. എന്നാൽ ബിഡ്ഡിനുള്ള നടപടിയുമായി കേന്ദ്ര സർക്കാർ മുന്നോട്ടു പോകുകയാണുണ്ടായത്. തുടർന്ന് തിരുവനന്തപുരം അന്താരാഷ്ട്ര വിമാനത്താവളം ലിമിറ്റഡ് (ടിയാൽ) എന്നൊരു സ്പെഷ്യൽ പർപ്പസ് വെഹിക്കിൾ രൂപീകരിക്കുകയും മത്സരാധിഷ്ഠിത ലേലത്തിൽ പങ്കെടുക്കുകയും ചെയ്തു. കമ്പനിക്ക് റൈറ്റ് ഓഫ് ഫസ്റ്റ് റെഫ്യൂസൽ അവകാശം നൽകണമെന്ന് ആവശ്യപ്പെട്ടെങ്കിലും 10 ശതമാനം മാത്രം നിരക്ക് വ്യത്യാസം എന്ന ഉപാധിയോടെയാണ് ആവശ്യം അംഗീകരിച്ചത്. ഇക്കാരണത്താൽ കെ.എസ്.ഐ.ഡി.സി.-യുടെ നേതൃത്വത്തിൽ രൂപീകരിച്ച ഈ പ്രത്യേക കമ്പനിക്ക് ബിഡ് ലഭിക്കുകയുണ്ടായില്ല. മറിച്ച് വിമാനത്താവള നടത്തിപ്പുമായി ബന്ധപ്പെട്ട യാതൊരു മുൻകാല പരിചയവുമില്ലാത്ത സ്ഥാപനമായ അദാനി എൻ്റർപ്രൈസസിനാണ് ബിഡ് ലഭിച്ചത്. ടി സ്ഥാപനത്തിന് ബിഡ് അവാർഡ്

ചെയ്യുന്നതിനെതിരെ സംസ്ഥാന സർക്കാരും കെ.എസ്.ഐ.ഡി.സി.-യും ബഹുമാനപ്പെട്ട ഹൈക്കോടതിയിൽ റിട്ട് ഫയൽ ചെയ്തിട്ടുണ്ട്. പ്രസ്തുത ഹർജിയിൽ കോടതി വിധിക്ക് വിധേയമായിട്ടായിരിക്കും അവാർഡ് എന്ന് ഇടക്കാല ഉത്തരവ് പുറപ്പെടുവിച്ചിട്ടുണ്ട്. രാജഭരണകാലത്ത് കൈമാറിയ 208.06 ഏക്കർ ഭൂമിക്കും സംസ്ഥാന സർക്കാർ കൈമാറിയ 8.29 ഏക്കർ ഭൂമിക്കും പുറമെ സർക്കാർ ഏറ്റെടുത്ത് നൽകിയ 32.56 ഏക്കർ ഉൾപ്പെടെയുള്ള ഭൂമിയിലാണ് വിമാനത്താവളം പ്രവർത്തിക്കുന്നത്. വിമാനത്താവള വികസനത്തിനായി 18 ഏക്കർ ഭൂമി ഏറ്റെടുക്കുന്നതിനുള്ള നടപടി ത്വരിതഗതിയിൽ പുരോഗമിക്കുകയാണ്. ഇത്തരത്തിൽ സർക്കാർ ഭൂമിയിൽ നിലനിൽക്കുന്ന വിമാനത്താവളം സംസ്ഥാന സർക്കാരിന് അവകാശപ്പെട്ടതാണ്. സംസ്ഥാന സർക്കാരിന്റെ സഹകരണമില്ലാതെ ഒരു സ്വകാര്യ കമ്പനിക്കും വിമാനത്താവളം വികസിപ്പിക്കാനാകില്ല. ആയതിനാൽ സ്വകാര്യ ഏജൻസിക്ക് വിമാനത്താവളം കൈമാറാനാകില്ലെന്ന നിലപാടാണ് സർക്കാരിനുള്ളത്. വിമാനത്താവളം അദാനി ഗ്രൂപ്പിനെ ഏൽപ്പിക്കാനുള്ള നടപടികൾ നിർത്തിവെച്ച് നടത്തിപ്പ് ചുമതല സംസ്ഥാനത്തിന് നൽകുന്നതിന് അടിയന്തരമായി ഇടപെടണമെന്ന് ആവശ്യപ്പെട്ട് ബഹുമാനപ്പെട്ട

പ്രധാനമന്ത്രിക്കും കേന്ദ്ര വ്യോമയാന വകുപ്പുമന്ത്രിക്കും 27-02-2019-ന് കത്തയച്ചിരുന്നു. ഇക്കാര്യത്തിൽ ഇനിയും അനുകൂല നിലപാടുണ്ടായിട്ടില്ല. വിമാനത്താവള നടത്തിപ്പ് സംസ്ഥാന സർക്കാരിന് കൈമാറുകയോ നിലവിലുള്ള സംവിധാനം തുടരുകയോ ചെയ്യാൻ സംസ്ഥാന സർക്കാർ തുടർന്നും ആവശ്യമായ ഇടപെടലുകൾ നടത്തുന്നതാണ്. ഈ മാസം 15-ാം തീയതി നീതി ആയോഗിന്റെ മീറ്റിംഗ് ഉള്ളതുകൊണ്ട് ബഹുമാനപ്പെട്ട പ്രധാനമന്ത്രിയെ കണ്ടുതന്നെ ഈ ആവശ്യം ഒന്നുകൂടി ഉന്നയിക്കാൻ ഉദ്ദേശിക്കുന്നുമുണ്ട്.

ശ്രീ. സി. ദിവാകരൻ: സർ, കേരളത്തിന്റെ വളരെ പ്രധാനപ്പെട്ട ഈ വിഷയം അവതരിപ്പിക്കുമ്പോൾപോലും പുതുതായി വിജയം കൈവരിച്ച ആരെയും ഞാൻ ഇവിടെ കാണുന്നില്ല. വാക്കൗട്ട് ചെയ്യാൽ തിരിച്ചു വന്നുകൂടേ; ഇത് കേരളത്തിന്റെ ഒരു വിമാനത്താവളത്തിന്റെ കാര്യമാണ്. യു.ഡി.എഫ്.-ന്റെ കാര്യമല്ല. കേരളത്തോട് താൽപ്പര്യമുള്ളവർ ആരും ഇവിടെയില്ലല്ലോ; ആരാണ് ഇവിടെയുള്ളത്; കേരളത്തിന്റെ പ്രശ്നങ്ങളിൽ പുതുതായി രാഷ്ട്രീയ വിജയം കൈവരിച്ചെന്ന് ഇവിടെ രണ്ട് ദിവസമായി കലിത്തുള്ളിയവരൊക്കെ എവിടെയാണ്; ശബ്ദിക്കാനുണ്ടോ; ഒരു അഭിപ്രായം പറയാനുണ്ടോ; ഇതാണ്

കേരളത്തിന്റെ ദുഃസ്ഥിതി. എനിക്ക് ഒരു കാര്യംകൂടി ഗവൺമെന്റിനോട് ചോദിക്കാനുണ്ട്. കേരളത്തിലെ ഈ വിമാനത്താവളം പോയി. ഒരു പുതിയ വിമാനത്താവളം, ശബരി പ്രോജക്ടുന്നൊക്കെ പറയുന്നത് വല്ലതും നടപ്പുണ്ടോ?

ശ്രീ. പിണറായി വിജയൻ: സർ, ശാപവാചകം വേണ്ട. ഇത് എവിടെയും പോകില്ല. ഇത് സംസ്ഥാന സർക്കാരിന്റെ കയ്യിൽതന്നെ നിൽക്കും. ആർക്കും അതെടുത്ത് കൊണ്ടുനടക്കാൻ കഴിയില്ല. ശബരിയുടെ കാര്യം പ്രത്യേകം ആലോചിക്കുന്നുണ്ട്.

(2) ആസിഡ് ആക്രമണ ഇരകൾക്ക് പെൻഷൻ

ശ്രീ. അനൂപ് ജേക്കബ്: സർ, രാജ്യത്തു നമ്മുടെ കേരളത്തിലും ആസിഡ് ആക്രമണങ്ങൾ വർദ്ധിച്ചുവരുന്ന ഒരു സാഹചര്യം കാണാൻ കഴിയുന്നുണ്ട്. ഇന്ത്യയിൽ ഏകദേശം ആയിരത്തോളം ആസിഡ് ആക്രമണങ്ങൾ ഒരു വർഷം ഉണ്ടാകുന്നുവെന്നാണ് കണക്കാക്കപ്പെടുന്നത്. പലപ്പോഴും 500-ൽ താഴെ മാത്രമേ റിപ്പോർട്ട് ചെയ്യപ്പെടുന്നുള്ളൂ. ഉത്തർപ്രദേശിലും ബീഹാറിലും ബംഗാളിലും ഇത് ഏറ്റവും കൂടുതലായി കാണുന്നു. അടുത്തകാലത്തായി കേരളത്തിലും ഇതിന്റെ പ്രവണത വർദ്ധിച്ചുവരുന്നതായി കാണാൻ കഴിയുന്നു. ഇതിന്റെ കണക്കെടുത്ത്

പരിശോധിച്ചാൽ, പാകിസ്ഥാൻ, ഇന്ത്യ, ബംഗ്ലാദേശ്, ശ്രീലങ്ക പോലുള്ള രാജ്യങ്ങളിൽ വളരെയേറെ കൂടുതലാണ്. ബംഗ്ലാദേശിലൊക്കെ ഒരു വർഷം ഏകദേശം മൂവായിരത്തോളം ആക്രമണങ്ങളാണ് ആസിഡ് ഉപയോഗിച്ച് മാത്രം നടത്തുന്നത്. ഡെവലപ്ഡ് കൺട്രീസിലും ഇതിന് വലിയ വ്യത്യാസമില്ല. യു.കെ.-യിലെ കണക്ക് നോക്കിയാൽ അവിടെയും 2016-ൽ 1464 അതിക്രമങ്ങൾ റിപ്പോർട്ട് ചെയ്തതായി കാണാൻ കഴിയുന്നുണ്ട്. കഴിഞ്ഞ വർഷം 104 ആക്രമണങ്ങളാണ് ലണ്ടനിലും പരിസര പ്രദേശങ്ങളിലുമായുണ്ടായത്. യു.എസ്.-ലെ കണക്കെടുത്താൽ അവിടെ ആസിഡ് ആക്രമണം വളരെ കുറവാണ്. അവിടെ ഈ മാനസിക വൈകല്യമുള്ളവർ നേരെ തോക്കെടുത്ത് പ്രയോഗിക്കുകയാണ്. മാനസിക വൈകല്യമുള്ളവരാണ് പലപ്പോഴും ഇതുപോലുള്ള അതിക്രമങ്ങളിലേയ്ക്ക് നീങ്ങുന്നത്. ഇതിൽ ഏറ്റവും പ്രധാനമായിട്ടുള്ളത്, കൊല്ലുക എന്ന ഉദ്ദേശത്തോടൊപ്പം ഇതുപോലുള്ള ആളുകളെ പെർമനന്റായി disable ചെയ്യുകയെന്നുള്ളതാണ്. അവരെ മാനസികമായി തകർക്കുകയെന്നുള്ളതാണ് പലപ്പോഴും അക്രമികൾ ലക്ഷ്യം വയ്ക്കുന്നത്. ഇത് ശാരീരികമായും മാനസികമായും സാമൂഹികമായും സാമ്പത്തികമായും ആ വ്യക്തിയെയും

കുടുംബത്തെയും തകർക്കുന്ന ഒന്നായി മാറിയിരിക്കുന്നു. നമ്മുടെ നാട്ടിലേയ്ക്ക് വരുമ്പോൾ ഇതിന്റെ ഇരകൾ കൂടുതലും സ്ത്രീകൾതന്നെയാണ്. രാജ്യത്ത് സ്ത്രീകൾക്കും കുട്ടികൾക്കും നേരെയാണ് അതിക്രമങ്ങൾ ഏറെ വർദ്ധിച്ചതായി പലപ്പോഴും കാണുന്നത്. കേരളത്തെ സംബന്ധിച്ച് നോക്കുമ്പോൾ, “ 1980-കളിൽ മഹാരാജാസ് കോളേജിൽ കെ.എസ്.യു നേതാവായിരുന്ന ശ്രീ. സി. എസ്. അജിത് പ്രകാശ്, ശ്രീ. പി. ഡി. രാജീവ് എന്നിവരെ എസ്. എഫ്.ഐ.ക്കാർ ആസിഡ് ബൾബ് എറിഞ്ഞ സംഭവം വളരെ വിവാദമായ ഒന്നായിരുന്നു. റിപ്പോർട്ട് ചെയ്യപ്പെട്ട കാര്യങ്ങളിൽ ആദ്യത്തെ ഒന്നായിരിക്കാം അത്. 2009-നശേഷം ഇതിന്റെ തോത് വളരെയേറെ വർദ്ധിച്ചിട്ടുണ്ട്” ¹.

ശ്രീ. എ. എൻ. ഷംസീർ: സർ, ശ്രദ്ധക്ഷണിക്കൽ അവതരിപ്പിക്കുമ്പോൾ അനാവശ്യമായി എസ്.എഫ്.ഐ.-യെ വലിച്ചിഴയ്ക്കുന്നതെന്തിനാണ്; രാഷ്ട്രീയം പറയുന്നതെന്തിനാണ്?(ബഹളം).....

ശ്രീ. അനൂപ് ജേക്കബ്: സർ, ഇത് യഥാർത്ഥമായ കാര്യമാണ്. ഇതിൽ രാഷ്ട്രീയമൊന്നുമല്ല പറഞ്ഞത്. യഥാർത്ഥ കാര്യമാണ് ഇവിടെ പറഞ്ഞത്.

1 സഭാഭ്യക്ഷന്റെ ഉത്തരവിൻപ്രകാരം (ഫ.നം.3247/ഇ.ബി/2019/നി.സെ തീയതി 14-06-2019) സഭാരേഖയിൽ നിലനിർത്തി

ഏറ്റവും പ്രധാനപ്പെട്ട ഒരു വിഷയമാണ് ഇവിടെ ഉന്നയിക്കുന്നത്. ആസിഡ് ആക്രമണംപോലുള്ള സാമൂഹികപ്രശ്നം ഉന്നയിക്കുമ്പോൾ ഇങ്ങനെ അസഹിഷ്ണുത കാണിക്കുന്നതെന്തിനാണെന്ന് എനിക്ക് മനസ്സിലാകുന്നില്ല. ഒരു സാമൂഹിക വിപത്താണ്.

ശ്രീ. എം. സ്വരാജ്: സർ, പോയിന്റ് ഓഫ് ഓർഡർ....

ശ്രീ. അനൂപ് ജേക്കബ്: സാമൂഹികമായ ഒരു വിപത്ത് ഉന്നയിക്കുമ്പോൾ അതിനെ മറ്റൊരു രീതിയിൽ വ്യാഖ്യാനിച്ച് ബഹളം വയ്ക്കുന്നത് എന്തിനാണെന്ന് എനിക്ക് മനസ്സിലാകുന്നില്ല. ഇക്കാര്യത്തിൽ യാതൊരു രാഷ്ട്രീയവും പറഞ്ഞിട്ടില്ല.

മി. ഡെപ്യൂട്ടി സ്പീക്കർ: ശ്രീ. അനൂപ് ജേക്കബ്, ശ്രീ. എം. സ്വരാജ് പോയിന്റ് ഓഫ് ഓർഡർ ഉന്നയിക്കുന്നു. അത് ശ്രദ്ധിക്കൂ.

ശ്രീ. അനൂപ് ജേക്കബ്: ഇതിൽ എന്ത് പോയിന്റ് ഓഫ് ഓർഡറാണുള്ളത്. എന്നെ പറയാൻ അനുവദിക്കണം. ഞാൻ പറഞ്ഞു തീർക്കട്ടെ.

മി. ഡെപ്യൂട്ടി സ്പീക്കർ: ശ്രീ. എം. സ്വരാജ് പോയിന്റ് ഓഫ് ഓർഡർ പറയട്ടെ.

ശ്രീ. എം. സ്വരാജ്: ബഹുമാനപ്പെട്ട ഡെപ്യൂട്ടി സ്പീക്കർ, ഇവിടെ ശ്രദ്ധക്ഷണിക്കൽ അവതരിപ്പിച്ചുകൊണ്ട് ബഹുമാനപ്പെട്ട അംഗം സംസാരിക്കുമ്പോൾ ശ്രദ്ധക്ഷണിക്കലുമായി നേരിട്ട് ഒരു ബന്ധവുമില്ലാത്തതും അടിസ്ഥാനരഹിതവുമായ ദുരാരോപണമാണ് എസ്.എഫ്.ഐ.-ക്കെതിരായി ഉന്നയിച്ചിട്ടുള്ളത്. "ആസിഡ് ആക്രമണവുമായി കേട്ടുകേൾവി പോലുമില്ലാത്ത സംഭവമാണ് സഭയെ തെറ്റിദ്ധരിപ്പിക്കാനും അതുവഴി സമൂഹത്തിൽത്തന്നെ തെറ്റായ സന്ദേശം കൊടുക്കാനും ഉദ്ദേശിച്ചിട്ടുള്ള ദുരധിഷ്ടിതമായ പ്രയോഗമാണ്. അത് സഭാ രേഖയിൽനിന്നും നീക്കം ചെയ്യണമെന്ന് അഭ്യർത്ഥിക്കുകയാണ് ².

മി. ഡെപ്യൂട്ടി സ്പീക്കർ: അത് പരിശോധിക്കാം.

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ..... (ബഹളം).... അവിടെ പോയിന്റ് ഓഫ് ഓർഡർ കൊടുത്ത അതേ രാഷ്ട്രീയം മാത്രമേ ഞാനും പറയുന്നുള്ളൂ.(ബഹളം)..... 1980-കളിൽ മഹാരാജാസ് കോളേജിൽ വിദ്യാർത്ഥികളായിരുന്ന, ഇന്ന് കേരള ഹൈക്കോടതിയിലെ പ്രമുഖ അഭിഭാഷകനായ ശ്രീ. സി. എസ്. അജിത് പ്രകാശിനെയും ശ്രീ. പി. ഡി. രാജീവിനെയും എസ്.എഫ്.ഐ. പ്രവർത്തകർ ആസിഡ് ബൾബ്

2 സഭാധ്യക്ഷന്റെ ഉത്തരവിൻപ്രകാരം (ഫ.നം.3247/ഇ.ബി/2019/നി.സെ തീയതി 14-06-2019) സഭാരേഖയിൽ നിലനിർത്തി

എറിഞ്ഞതിന്റെ ജീവിക്കുന്ന രക്തസാക്ഷിയായി ശ്രീ. സി. എസ്. അജിത് പ്രകാശ് ഇപ്പോൾ കേരള ഹൈക്കോടതിയിലുണ്ട്.

മി. ഡെപ്യൂട്ടി സ്പീക്കർ: പോയിന്റ് പറയൂ.

ശ്രീ. പി. ടി. തോമസ്: ശ്രീ. അനൂപ് ജേക്കബ് പറഞ്ഞത്

സത്യസന്ധമായ കാര്യമാണ്. അദ്ദേഹത്തിന് നേരിട്ട് ബോധ്യമുള്ള കാര്യമാണ് പറഞ്ഞത്. അത് രേഖയിൽനിന്നും നീക്കാൻ പറ്റില്ല. അത് രേഖയിൽതന്നെ ഉണ്ടാകണം. അത് സത്യസന്ധമായ കാര്യമാണ്. ഇല്ലെങ്കിൽ തെളിയിക്കാൻ തയ്യാറാണ്. യൂണിവേഴ്സിറ്റി കോളേജിൽ ചെയ്യുന്നതും മഹാരാജാസ് കോളേജിലും ചെയ്യുന്ന കാര്യം പറയുമ്പോൾ നിങ്ങൾ എന്തിനാണ് പേടിക്കുന്നത്?

ശ്രീ. അനൂപ് ജേക്കബ്: സർ, ഇവിടെ ശ്രീ. എം. സ്വരാജ്

സൂചിപ്പിച്ചതുപോലെല്ല. ഇത് അടിസ്ഥാനമുള്ള വിഷയംതന്നെയാണ്. ആധികാരികമായിതന്നെയാണ് ഞാൻ ഇതിവിടെ ഉന്നയിച്ചിരിക്കുന്നത്. ഈ calling attention-നുമായി ബന്ധപ്പെട്ട വിഷയം തന്നെയാണ് ഞാനിവിടെ സൂചിപ്പിച്ചത്. അങ്ങ് അതെടുത്ത് വായിച്ചുനോക്കണം. ഇവിടെ നടക്കുന്ന ആസിഡ് ആക്രമണങ്ങളെക്കുറിച്ചാണ് ഈ വിഷയം ഉന്നയിച്ചിരിക്കുന്നത്. അതുമായി ബന്ധപ്പെട്ട് അത്തരത്തിലുള്ള വിക്സിംസിന് കോമ്പൻസേഷൻ

നൽകണം, അവർക്ക് പെൻഷൻ സ്കീം ഏർപ്പെടുത്തണമെന്നുള്ള കാര്യമാണ് പറഞ്ഞത്. അതുമായി ബന്ധപ്പെട്ട ചില കാര്യങ്ങൾ പറയേണ്ടതായി വരും.

Calling attention അവതരിപ്പിക്കുമ്പോൾ അത് സ്വാഭാവികമാണ്. ചില കാര്യങ്ങൾ സൂചിപ്പിക്കും. കേരളത്തിൽ നടന്നിട്ടുള്ള വിവിധ സംഭവങ്ങൾ പറയേണ്ടതായി വരും. ഞാൻ അത് മാത്രമല്ല പറയാൻ പോകുന്നത്. ബാക്കിയുള്ള കാര്യങ്ങൾകൂടി നിങ്ങൾ കേൾക്കൂ.

മി. ഡെപ്യൂട്ടി സ്പീക്കർ: ശ്രീ. അനൂപ് ജേക്കബ്, താങ്കൾ ഇങ്ങോട്ട് നോക്കി സംസാരിക്കൂ.

ശ്രീ. അനൂപ് ജേക്കബ്: 2000 മുതൽ ഇതിന്റെ തോത് വളരെയേറെ വർദ്ധിക്കുന്നതായി കാണാൻ കഴിയുന്നുണ്ട്. കഴിഞ്ഞ വർഷം കൊട്ടാരക്കരയിൽ ഒരു യുവതി ട്രെയിനിൽ വച്ച് ആസിഡ് ആക്രമണത്തിന് വിധേയയായതായി കാണാൻ കഴിയുന്നുണ്ട്. മൂക്കത്ത് ഒരു വ്യക്തിക്ക് നേരെ ആസിഡ് ആക്രമണമുണ്ടായതായും തിരുവനന്തപുരം കാട്ടാക്കടയിൽ 22 വയസ്സുള്ള ഒരു യുവതി ആസിഡ് ആക്രമണത്തിന് വിധേയയായതായും കാണാൻ കഴിയുന്നുണ്ട്. ഈ വർഷം ജനുവരിയിലാണ് രാമമംഗലത്ത് ഒരു സ്ത്രീക്കും 4 കുട്ടികൾക്കും നേരെ അതിഭീകരമായ രീതിയിലുള്ള ആസിഡ്

ആക്രമണമുണ്ടായത്. ഒരുപക്ഷേ ഇത്രയും വ്യാപകമായ നിലയിൽ ആസിഡ് ആക്രമണമുണ്ടായ സംഭവം ആദ്യമായിട്ടായിരിക്കും. കഴിഞ്ഞ മാസം പാലായിൽ ഇത്തരത്തിൽ ഒരു വിഷയം ഉണ്ടായതായി കാണാൻ കഴിഞ്ഞു. അത് ബഹുമാനപ്പെട്ട മന്ത്രിയുടെ ശ്രദ്ധയിലുണ്ടാകുമെന്ന് ഞാൻ കരുതുന്നു. ഇത്തരത്തിലുള്ള അതിക്രമങ്ങൾ വർദ്ധിച്ച് വരുന്നത് വളരെയേറെ ആശങ്ക ഉളവാക്കുന്ന ഒന്നായി നമ്മുടെ മുന്നിൽ നിൽക്കുകയാണ്. ഇതിനെതിരെ നടപടികൾ..... 2012-ൽ നിർഭയ കേസ്സിന് ശേഷം റേപ്, ആസിഡ് ആക്രമണം എന്നിവയ്ക്കൊക്കെ വിധേയരാകുന്ന സ്ത്രീകൾക്ക് കൂടുതൽ പരിരക്ഷ നൽകുന്ന നടപടികൾ കേന്ദ്ര ഗവൺമെന്റ് സ്വീകരിച്ചിട്ടുണ്ട്. 326 ഐ.പി.സി. പ്രകാരമാണ് ഇതിനെതിരെയുള്ള നടപടികൾ സ്വീകരിക്കുന്നത്. ഇത് ജാമ്യമില്ലാ കുറ്റമാണ്. ഇവിടെ പലപ്പോഴും സംഭവിക്കുന്നത്, ഈ ഇരകൾക്കുണ്ടാകുന്ന നഷ്ടത്തിനനുസരിച്ചുള്ള തുടർ നടപടികൾ ഉണ്ടാകുന്നില്ലെന്നതാണ്. ഇവർക്കാവശ്യമായ നഷ്ടപരിഹാരം ലഭിക്കുന്നില്ലെന്നുള്ള ഒരു വലിയ യാഥാർത്ഥ്യം നമ്മുടെ മുന്നിൽ നിൽക്കുകയാണ്. ഈ വിഷയം കേന്ദ്ര ഗവൺമെന്റുമായി ഏറ്റെടുക്കേണ്ട ഒരു അനിവാര്യത ഞാൻ ഗവൺമെന്റിന്റെ ശ്രദ്ധയിലേയ്ക്ക് കൊണ്ടുവരാൻ

ആഗ്രഹിക്കുകയാണ്. ഉള്ള നിയമങ്ങൾ കർശനമായി നടപ്പിലാക്കാൻ കഴിയുമോ? ബഹുമാനപ്പെട്ട സുപ്രീം കോടതിയുടെ പല സന്ദർഭങ്ങളിലുമുള്ള ഇടപെടലുകൾമൂലമാണ് ഇക്കാര്യത്തിൽ പിന്നീട് മാറ്റങ്ങൾ സൃഷ്ടിച്ചെടുക്കാൻ കഴിഞ്ഞത്. 2013-ൽ സുപ്രീം കോടതി ആസിഡിന്റെ വിൽപ്പന പൂർണ്ണമായും നിരോധിക്കണമെന്നും നിയന്ത്രിക്കണമെന്നും സ്റ്റേറ്റിനും യൂണിയൻ ഗവൺമെന്റിനും നിർദ്ദേശം നൽകിയിട്ടുണ്ട്. പക്ഷെ നിർഭാഗ്യവശാൽ അതൊന്നും പാലിക്കപ്പെടുന്നില്ല. ഇന്നും അതേ നിലയിൽ ഇടർന്നുപോകുന്നതാണ് കാണാൻ കഴിയുന്നത്. 2015-ൽ സുപ്രീം കോടതിയുടെ ഒരു ഇടപെടൽ വന്നത് ഇത്തരക്കാർക്ക് വിദ്യാഭ്യാസത്തിലും ഗവൺമെന്റ് ജോലികളിലും സംവരണം ഏർപ്പെടുത്തണമെന്ന നിലയിലാണ്. അതിനുശേഷമാണ് Rights of Persons with Disabilities Act, 2016 ഭേദഗതി ചെയ്തുകൊണ്ട് മൂന്ന് ശതമാനം സംവരണം ഏർപ്പെടുത്തിയത്. പക്ഷെ, അവിടെയും ബഹുമാനപ്പെട്ട മന്ത്രിയുടെ ശ്രദ്ധയിൽ കൊണ്ടുവരാൻ ആഗ്രഹിക്കുന്നത്, അത് സ്റ്റേറ്റ് ഗവൺമെന്റിന് ചെയ്യാൻ കഴിയുന്ന ഒരു കാര്യമാണ്. ബ്ലൈന്റായി മാറിയാൽ മാത്രമാണ് ഇവരെ ഈ പട്ടികയിൽ ഉൾപ്പെടുത്തുന്നത്. പക്ഷെ, ഇവർ പെർമനന്റായി രൂപംമാറി പോകുന്നു, ഞാൻ

ആദ്യം സൂചിപ്പിച്ചതുപോലെ സാമൂഹികമായ പിന്നോക്കാവസ്ഥയിലേയ്ക്കും മാനസികമായി തളർന്നുപോകുന്ന സാഹചര്യത്തിലേയ്ക്കും ഇവർ വരുന്നു. 2018-ൽ ഈ നഷ്ടപരിഹാരം മാൻഡേറ്റിയാക്കണമെന്ന് സുപ്രീം കോടതി നിർദ്ദേശിക്കുകയുണ്ടായി. അങ്ങനെ കോടതിയുടെ ഇടപെടലുകളിലൂടെയാണ് ഇക്കാര്യത്തിൽ കുറെ മാറ്റങ്ങൾ സൃഷ്ടിക്കാൻ കഴിഞ്ഞത്. ഞാൻ ഗവൺമെന്റിന്റെ ശ്രദ്ധയിൽ കൊണ്ടുവരാൻ പോകുന്ന മൂന്ന് കാര്യങ്ങളിൽ ഒന്ന്, ആസിഡിന്റെ വിൽപ്പന നിയന്ത്രിക്കാനുള്ള നടപടികൾ ഗവൺമെന്റിന് സ്വീകരിക്കാൻ കഴിയണം. വിൽപ്പന നിയന്ത്രിക്കുകയോ അല്ലെങ്കിൽ ബാൻ ചെയ്യാൻ കഴിയുമോ എന്നുള്ള കാര്യം പരിശോധിക്കണം. ആസിഡ്, കർഷകർക്ക് ആവശ്യമുള്ളതാണ്. എന്നാലത് ലൈസൻസിന്റെ അടിസ്ഥാനത്തിൽ വിതരണം ചെയ്യാൻ കഴിയുമോ എന്ന കാര്യം പരിശോധിക്കേണ്ടതാണ്. ഒന്ന്, ഇതിന്റെ ശിക്ഷ ഉറപ്പ് വരുത്തുകയെന്നുള്ളതാണ്. ഇതിന് ജാമ്യം കിട്ടാൻ ബുദ്ധിമുട്ടാണ്. പക്ഷെ വിചാരണ കോടതിയിലേയ്ക്ക് വരുമ്പോൾ പലരും രക്ഷപ്പെടുന്നതായി കാണാൻ സാധിക്കും. ഞാൻ സൂചിപ്പിച്ച പല കേസുകളിലും പ്രതികൾ ശിക്ഷിക്കപ്പെടുന്നില്ലെന്നതാണ് യഥാർത്ഥ്യം. പിന്നെയുള്ളത് മെഡിക്കൽ

കെയർ എത്തിക്കുന്നതിനുള്ള നടപടികൾ സ്വീകരിക്കുക എന്നതാണ്. ഇതിലെ ഏറ്റവും പ്രധാനപ്പെട്ട കാര്യം ഫസ്റ്റ് എയ്ഡ് കൊടുക്കുകയെന്നുള്ളും പിന്നീട് അവർക്ക് ഇൻഫെക്ഷൻ വരാതിരിക്കാനുള്ള ആന്റിബയോട്ടിക്കൽ ട്രീറ്റ്മെന്റുകൾ നടത്തുക എന്നതുമാണ്. ഇവർക്ക് അണുവിമുക്തമായ അന്തരീക്ഷം കൊടുക്കണം. അത് ബഹുമാനപ്പെട്ട മന്ത്രിയുടെ ശ്രദ്ധയിൽ കൊണ്ടുവരാൻ ആഗ്രഹിക്കുകയാണ്. ജനറൽ ഹോസ്പിറ്റലുകളിലും മെഡിക്കൽ കോളേജുകളിലും മാത്രമേ അത്തരം സൗകര്യങ്ങളുള്ളൂ. അങ്ങനെ മതി. പക്ഷെ, കൂടുതൽ കാര്യക്ഷമമാക്കാൻ കഴിയണം. ഒരു ആസിഡ് ഇറയെ ഞാൻ പോയി കാണുമ്പോൾ അവർ മറ്റുള്ള രോഗികളോടൊപ്പം ഒരു ജനറൽ വാർഡിലാണ് കഴിയുന്നത്. അവർക്ക് നിർബന്ധമായും ഒരു Sterile വാർഡ് ആവശ്യമാണ്. ആസിഡ് ആക്രമണം മാത്രമല്ല, തീപ്പെള്ളലേറ്റൊക്കെ വരുന്നവർക്ക് Sterile വാർഡ് ഏറ്റവും അനിവാര്യമായിട്ടുള്ള ഒന്നാണ്. നമ്മുടെ ആശുപത്രികളിൽ പലപ്പോഴും അതിന്റെ അഭാവം കാണുന്നുണ്ട്. പ്ലാസ്റ്റിക് സർജറിയിടക്കുമുള്ള കാര്യങ്ങൾ ഇരകൾക്ക് വരുമ്പോൾ അത് ചെയ്ത് കൊടുക്കാനുള്ള നടപടികളും അതിനാവശ്യമായ സാമ്പത്തിക സഹായവും ചെയ്ത് കൊടുക്കാനുള്ള സാഹചര്യമുണ്ടാകണം. ഞാൻ ഏറ്റവും പ്രധാനമായും ഉന്നയിക്കാൻ

ആഗ്രഹിക്കുന്നത് ഇവർക്ക് ഒരു പെൻഷൻ സ്കീം നൽകാൻ ഗവൺമെന്റ് തയ്യാറാകണമെന്നുള്ളതാണ്. ഞാൻ മനസ്സിലാക്കുന്നത് ഹരിയാനയിലാണ് ഇത്തരത്തിലുള്ള ഒരു നടപടി സ്വീകരിച്ചിട്ടുള്ളത്. കഴിഞ്ഞ സബ്മിഷനിൽ ഈ വിഷയം ഗവൺമെന്റിന്റെ ശ്രദ്ധയിൽ കൊണ്ടുവന്നപ്പോൾ പരിശോധിക്കാമെന്ന് മന്ത്രി മറുപടി നൽകിയതായിരുന്നു. അതിനെ സംബന്ധിച്ചും ഒരു നടപടിയുണ്ടാകണമെന്ന് അഭ്യർത്ഥിക്കുകയാണ്.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഇത് വളരെയേറെ ശ്രദ്ധേയമായ ഒരു വിഷയമാണ്. ഇടയ്ക്ക് ആവശ്യമില്ലാത്ത ഒരു രാഷ്ട്രീയ ആരോപണം ഉന്നയിച്ച് പ്രശ്നമുണ്ടാക്കിയിരുന്നില്ലെങ്കിൽ ശ്രീ. അനൂബ് ജേക്കബ് ഉന്നയിച്ചത് വളരെ വളരെ ശ്രദ്ധേയമായ ഒരു വിഷയമാകുമായിരുന്നു. രാജ്യത്താകമാനം ആസിഡ് ആക്രമണങ്ങൾ കൂടി വരുന്നുണ്ടെന്ന് പറയുന്നത് ശരിയാണ്. അതിന്റെ ഭാഗമായി കേരളത്തിലും അടുത്ത കാലത്തായി ആസിഡ് ആക്രമണങ്ങളുണ്ടായിട്ടുണ്ട്. ഗവൺമെന്റ് വളരെ ഗൗരവത്തോടുകൂടിയാണ് ഇടപെടുന്നത്. സ്ത്രീകൾക്കും കുട്ടികൾക്കുമെതിരെയാണ് ഇത്തരത്തിലുള്ള അതിക്രമങ്ങൾ കൂടുതലായുണ്ടാകുന്നത്. മനുഷ്യന്റെ നേരെ നടത്തുന്ന

ആക്രമണങ്ങളിൽ ഏറ്റവും പൈശാചികമായിട്ടുള്ള ഒന്നാണ് ആസിഡാക്രമണം. അദ്ദേഹം സൂചിപ്പിച്ചതുപോലെതന്നെ മാനസികമായും ശാരീരികമായും ആക്രമണത്തിന് വിധേയരാകുന്ന ആളുകൾ തകർന്നുപോകുകയാണ്. ഇത് ഗൗരവമായി ഗവൺമെന്റ് പരിശോധിച്ചിട്ടുണ്ട്. ഈ ആസിഡ് ആക്രമണത്തിന് ഇരയായി ജീവിക്കുന്നവർക്കുള്ള മാനസിക സാമൂഹിക-സാമ്പത്തികാവസ്ഥ ഗുരുതരമാണെന്ന് കണ്ടുകൊണ്ട് അവരുടെ ദീർഘകാല ചികിത്സക്ക് വേണ്ടിവരുന്ന സാമ്പത്തിക ചെലവുകൾ, സാമൂഹികമായ ഒറ്റപ്പെടൽ പരിഹരിക്കുന്നതിനുള്ള മാർഗ്ഗങ്ങൾ, വരുമാനമില്ലാത്തവർ അഭിമുഖീകരിക്കുന്ന പ്രശ്നങ്ങൾ എല്ലാത്തന്നെ ഈ ഗവൺമെന്റ് കണ്ടിട്ടുണ്ട്. ആസിഡ് ആക്രമണങ്ങൾക്കിരയായി ജീവിക്കുന്നവർക്കായി കേരള സർക്കാർ ഒരു പ്രത്യേക പദ്ധതിതന്നെ സാമൂഹ്യനീതി വകുപ്പിന്റെ, ഇപ്പോഴത്തെ വിമൻ ആൻഡ് ചിൽഡ്രൻ വകുപ്പിന്റെ കീഴിൽ ആരംഭിച്ചിട്ടുണ്ട്. ആശ്വാസ നിധി പദ്ധതിയെന്നാണ് അതിന്റെ പേര്. 10.12.2018-ലെ ഉത്തരവുപ്രകാരമാണ് ആശ്വാസ നിധി പദ്ധതിക്ക് രൂപം നൽകിയത്. ആസിഡാക്രമണം മാത്രമല്ല, ലൈംഗികാതിക്രമങ്ങൾ, നിഷ്ഠൂരമായ കുറ്റകൃത്യങ്ങൾ, ജന്റർ ബേസ്ഡ് അതിക്രമങ്ങൾ എന്നിവ അതിജീവിക്കേണ്ടിവരുന്ന സ്ത്രീകൾക്കും കുട്ടികൾക്കും

അടിയന്തര സഹായം നൽകുന്നതിനാണ് പദ്ധതി ലക്ഷ്യമിടുന്നത്. ഇത്തരക്കാർക്ക് ധനസഹായം നൽകുന്നതിനായി കുട്ടികളാണെങ്കിൽ ജില്ലാ ശിശു സംരക്ഷണ ഓഫീസും സ്ത്രീകളാണെങ്കിൽ ജില്ലാ വനിതാ സംരക്ഷണ ഓഫീസും പരിശോധിച്ച് തയ്യാറാക്കിയ അന്വേഷണ റിപ്പോർട്ടും ശിപാർശയും പരിശോധിച്ച് വനിതാ ശിശു വികസന വകുപ്പ് ഡയറക്ടർ ധനസഹായം അർഹതപ്പെട്ടവരുടെ ബാങ്ക് അക്കൗണ്ടുകളിലേയ്ക്ക് നിക്ഷേപിക്കുകയാണ് ചെയ്യുന്നത്. 2018-2019 മുതൽ നടപ്പിലാക്കുന്ന ആശ്വാസനിധി പദ്ധതി മുഖേന ഇടക്കാലാശ്വാസമായി ആസിഡാക്രമണങ്ങൾ അതിജീവിച്ചവർക്ക് ഒരു ലക്ഷം രൂപ മുതൽ രണ്ട് ലക്ഷം രൂപവരെയുള്ള തുകയാണ് ഇപ്പോൾ അനുവദിക്കുന്നത്. ഈയിനത്തിൽ 12 പേർക്കായി 18.5 ലക്ഷം രൂപ ഇപ്പോൾത്തന്നെ അനുവദിച്ച് കഴിഞ്ഞു. ആസിഡാക്രമണങ്ങൾ അതിജീവിച്ചിട്ടുള്ളവരിൽ നാൽപ്പത് ശതമാനമോ അതിൽ കൂടുതലോ അംഗവൈകല്യം ബാധിച്ച സർട്ടിഫിക്കറ്റ് ഹാജരാക്കുന്നവർക്ക് അർഹതാ മാനദണ്ഡത്തിന് വിധേയമായി വികലാംഗ പെൻഷൻ വിഭാഗത്തിൽപ്പെടുത്തി പെൻഷൻ അനുവദിക്കാൻ സാധ്യതയുണ്ട്, അനുവദിക്കുന്നുണ്ട്. അതിനപ്പുറമുള്ള പെൻഷനെപ്പറ്റി ആലോചിക്കേണ്ടതാണ്, ഇതു സംബന്ധിച്ച് കേന്ദ്ര ഗവൺമെന്റിന്റെ നിയമങ്ങളും

നിബന്ധനകളുമെല്ലാമുണ്ട്. അത്തരം കാര്യങ്ങൾകൂടി അതിനകത്ത് വരുന്നതാണ്. ആശ്വാസ നിധി വളരെ ആശ്വാസകരമായ ഒരു പദ്ധതിയാണ്. പിന്നെ, ആസിഡ് വിൽപ്പന നിയന്ത്രിക്കുന്നതിനെപ്പറ്റി പറഞ്ഞു. ആസിഡ് കർഷകർക്ക് ആവശ്യമുള്ളതാണ്. അതുപോലെ സെഡേഷനാവശ്യമായിട്ടുള്ള ചില മരുന്നുകൾ ഇത്തരം കാര്യങ്ങളെല്ലാം നിയന്ത്രണ വിധേയമായാണ് ചെയ്യുന്നത്. എന്നാൽ അതൊക്കെ ദുരുപയോഗം ചെയ്യുന്നുവെന്നുള്ളത് വസ്തുതയാണ്. ആ കാര്യങ്ങൾ വിശദമായ പരിശോധനയ്ക്ക് വിധേയമാക്കേണ്ടതാണ്. പ്രതികൾ ശിക്ഷിക്കപ്പെടുന്നില്ലെന്ന് പറയുന്നുണ്ട്. മിക്കവാറും കേസുകളൊക്കെ അങ്ങനെയായിരുന്നു. പക്ഷെ ഇപ്പോൾ വളരെ ഗൗരവമായി നിർഭയ കേന്ദ്രങ്ങളും മറ്റും ശക്തമാക്കിക്കൊണ്ട് ഇത്തരം കേസുകൾ വളരെ പെട്ടെന്ന് തന്നെ രജിസ്റ്റർ ചെയ്യിപ്പിക്കുന്നതിനും അനന്തര നടപടികളിലേയ്ക്ക് എത്തിക്കുന്നതിനും ശ്രമിക്കുന്നുണ്ട്. ആഭ്യന്തര വകുപ്പ് വളരെ ഗൗരവമായി, ബഹുമാനപ്പെട്ട മുഖ്യമന്ത്രിതന്നെ ഇത്തരം ആക്രമണത്തിന് വിധേയരാകുന്നവർക്കുള്ള അടിയന്തര ആശ്വാസം എത്തിക്കുന്നതിനുള്ള പദ്ധതിയും പ്രഖ്യാപിച്ചിട്ടുണ്ട്. അത് കൈപ്പറ്റുന്നവർക്കും ഈ ആശ്വാസ നിധിയിലുള്ള പണം കിട്ടും. ആ പണം വാങ്ങിയെന്നുള്ളതുകൊണ്ട് ഈ

പദ്ധതിയിന്മേലുള്ള പണം കിട്ടാതെ പോകുന്നില്ല. ഇപ്പോൾ മുഖ്യമന്ത്രിതന്നെ സ്ത്രീകൾക്കും കുട്ടികൾക്കുമെതിരെയുണ്ടാകുന്ന ആക്രമണങ്ങളിൽ ശ്രദ്ധ ചെലുത്തിയിട്ടുണ്ട്, വളരെ പെട്ടെന്നുതന്നെ പ്രതികളെ പിടികൂടാനുള്ള നടപടികൾ സ്വീകരിച്ചുവരികയാണ്. മെഡിക്കൽ കെയർ ഇപ്പോൾത്തന്നെ കൊടുക്കുന്നുണ്ട്. പിന്നെ ബഹുമാനപ്പെട്ട മെമ്പർ പറഞ്ഞത് Sterile വാർഡിനെപ്പറ്റിയാണ്. അതുതന്നെയാണ് ആശുപത്രികളുടെ നവീകരണം കൊണ്ടുദ്ദേശിക്കുന്നത്. പ്രധാനപ്പെട്ട ആശുപത്രികളിലെല്ലാം തീപ്പെപ്പുള്ളുപോലുള്ള പ്രശ്നങ്ങളുമായി വരുമ്പോൾ Sterile വാർഡ് സെറ്റു ചെയ്യാനായി ഇപ്പോൾ തീരുമാനമെടുത്തിട്ടുണ്ട്. പുതിയ ആശുപത്രികളിലെല്ലാം ആ സംവിധാനം ഉണ്ടാക്കിക്കൊണ്ടിരിക്കുകയാണ്.

ശ്രീ. അനൂപ് ജേക്കബ്: സർ, ഇവിടെ മിനിസ്റ്റർ സൂചിപ്പിച്ച പെൻഷൻ സ്കീം സംബന്ധിച്ച് കേന്ദ്ര സർക്കാരുമായി ആലോചിക്കേണ്ട കാര്യമില്ല, സംസ്ഥാന ഗവൺമെന്റിനതന്നെ തീരുമാനിക്കാവുന്ന ഒരു വിഷയമാണ്. ഒരു സംസ്ഥാനം അത്തരത്തിൽ ചെയ്തിട്ടുള്ള പ്രീസിഡൻസാണ് ഞാൻ ചൂണ്ടിക്കാണിച്ചത്. പിന്നെ വിക്റ്റിം കോമ്പൻസേഷൻ സ്കീമിൽ 40 ശതമാനത്തിൽ കൂടുതൽ രൂപഭംഗം സംഭവിച്ചാൽ 3 ലക്ഷം രൂപ വരെ

കൊടുക്കാമെന്ന് ആകൃതം പറഞ്ഞിട്ടുണ്ട്. മന്ത്രി ഇവിടെ രണ്ട് ലക്ഷം രൂപ എന്ന നിലയിലാണ് പറഞ്ഞത്. അതോടൊപ്പംതന്നെ സംസ്ഥാന ഗവൺമെന്റിന് ആവശ്യാനുസരണം നഷ്ടപരിഷാരം വർദ്ധിപ്പിക്കണമെങ്കിൽ വർദ്ധിപ്പിക്കാമെന്ന് ബഹുമാനപ്പെട്ട സുപ്രീം കോടതി നിർദ്ദേശം നൽകിയിട്ടുണ്ട്. അതായത് അപകടത്തിലുണ്ടാകുന്ന മുറിവന്റെ തോതനുസരിച്ച് അത്തരത്തിലുള്ള കാര്യങ്ങൾ ഗവൺമെന്റ് പരിഗണിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇതിൽ വികിം

കോമ്പൻസേഷൻ പുറമെയാണ് ആശ്വാസനിധിയുടെ കാര്യം പറഞ്ഞിട്ടുള്ളത്. വികിം കോമ്പൻസേഷൻ നേരത്തെതന്നെ തീരുമാനിച്ചതാണ്. അത് വാങ്ങുന്നവർക്കും ആശ്വാസ നിധിയിൽ വിമൺ ആന്റ് ചിൽഡ്രൻ വകുപ്പ് ഏർപ്പെടുത്തിയിട്ടുള്ള ഒരു ലക്ഷത്തിനും രണ്ട് ലക്ഷത്തിനുമിടയിലുള്ള സഹായം ലഭിക്കുന്നതിന് അർഹതയുണ്ടെന്ന് ഇറക്കിയിട്ടുള്ള ഓർഡറിൽതന്നെ പ്രത്യേകം വ്യക്തമാക്കിയിട്ടുണ്ട്. അതുകൊണ്ട് ആ തുക കുറഞ്ഞുപോകുന്ന പ്രശ്നമില്ല. ബാക്കി പറഞ്ഞ കാര്യങ്ങളെല്ലാം ഒരു പരിശോധനയ്ക്കുടി വിധേയമാക്കാം. ഇത്രയും കാര്യങ്ങൾ ഇപ്പോൾ നമുക്ക് ചെയ്യാൻ കഴിഞ്ഞിട്ടുണ്ടെന്നതിൽ ആശ്വസിക്കാം.